

സീനായ്ഗിരി സെന്റ് മേരീസ് യാക്കോബായ സുറിയാനി പള്ളി തോളേലി

ചരിത്രത്തിലേക്ക് ഒരു തിരിഞ്ഞുനോട്ടം (1974-2015)

സ്ഥലം: കോതമംഗലം താലൂക്കിൽ കോട്ടപ്പടി വില്ലേജിൽ അയിരൂർ കരയിൽ ചേരങ്ങനാൽ-ചേലാട്, വടാശ്ശേരി-കുറുമറ്റം എന്നീ റോഡുകളുടെ സംഗമസ്ഥാനമായ തോളേലി എന്ന പ്രദേശത്ത് മൂന്ന് പാടശേഖരങ്ങളുടെ നടുവിൽ പാറക്കല്ലുകൾ കൊണ്ടു നിറഞ്ഞ “സീനായ്ഗിരി” എന്ന് നാമകരണം ചെയ്തിട്ടുള്ള പ്രശാന്ത സുന്ദരമായ കുന്നിൻ മുകളിൽ ഈ ദൈവാലയം സ്ഥിതിചെയ്യുന്നു.

മുഖവുര: കോട്ടപ്പടി, പിണ്ടിമന എന്നീ ഗ്രാമപഞ്ചായത്തുകളിൽപ്പെട്ട വടാശ്ശേരി, ഉപ്പുകണ്ടം, തോളേലി, അയിരൂർപാടം, ആമല എന്നീ പ്രദേശങ്ങളിലെ യാക്കോബായ സഭാവിശ്വാസികൾ ആത്മീയ ആവശ്യങ്ങൾക്കുവേണ്ടി 41 വർഷങ്ങൾക്കുമുമ്പ് നാഗഞ്ചേരി, കൽക്കുരിശ്, വടക്കുംഭാഗം, കുറുമറ്റം എന്നീ ദൂര സ്ഥലങ്ങളിലുള്ള ദൈവാലയങ്ങളെയാണ് ആശ്രയിച്ചിരുന്നത്. റോഡുകളും, സഞ്ചാരമാർഗ്ഗങ്ങളും, ഗതാഗതസൗകര്യങ്ങളും തുലോം കുറവായിരുന്ന അക്കാലത്ത് ടി ആരാധനാലയങ്ങളിൽ ചെന്നെത്തുവാൻ വളരെയേറെ ബുദ്ധിമുട്ടിയിരുന്നു.

വി. മാമ്മോദീസ, വിവാഹം, ശവസംസ്കാരം തുടങ്ങിയ തങ്ങളുടെ ആത്മീയാവശ്യങ്ങൾ അവശ്യ സമയത്തും, തങ്ങൾ ക്രമീകരിക്കുന്ന സമയത്തും പലപ്പോഴും നിരവേറ്റാനാകാതെ വന്നപ്പോൾ തങ്ങളുടെ ദേശത്ത് ഒരു ദൈവാലയം നിർമ്മാണത്തിനുള്ള വാഞ്ച **നി.വ.ദി.ശ്രീ. തോമസ് മാർ ദിവന്ത്യാസിയോസ് മെത്രാപ്പോലീത്ത തിരുമനസ്സിനെ (ശ്രേഷ്ഠ കാതോലിക്ക ബാവ) ബോധിപ്പിക്കുകയും, അഭി. തിരുമനസ്സ് പള്ളിപണിയുന്നതിന് അനുവാദകല്പന നൽകുകയും ചെയ്തു.**

സ്ഥാപനം: തോളേലിയിൽ തേലക്കാട്ട് ശ്രീ. ചാക്കോ ഗീവർഗ്ഗീസും, മക്കളായ ശ്രീ. റ്റി. ജി. ചാക്കോ, ശ്രീ. പി. വി. ജേക്കബ്, ശ്രീ. പി. വി. ഫിലിപ്പോസ് എന്നിവരും ചേർന്ന് 74 ½ സെന്റ് സ്ഥലവും, പുനോർ പള്ളിയിൽ ശ്രീ. തോമാ കുര്യാക്കോസും, ടിയാന്റെ മകൾ ശ്രീമതി മേരി പൗലോസും ചേർന്ന് 46 സെന്റ് സ്ഥലവും സൗജന്യമായി നൽകി. ഈ സ്ഥലത്ത് പരി. കന്യകമറിയം അമ്മയുടെ ധന്യനാമത്തിൽ “**സീനായ്ഗിരി സെന്റ് മേരീസ് ചാപ്പൽ**” എന്ന് നാമകരണം ചെയ്ത് **1974 ഡിസംബർ 22-ാം തീയതി ഞായറാഴ്ച അഭി. തോമസ് മാർ ദിവന്ത്യാസിയോസ് തിരുമനസ്സുകൊണ്ട് ചാപ്പൽ കുദാശ ചെയ്ത് വി. കുർബ്ബാന അർപ്പിച്ചു. 1975 മാർച്ച് 14-ാം തീയതി അഭി. തിരുമനസ്സുകൊണ്ട് പുതിയ പള്ളിക്ക് തറക്കല്ലിട്ട് പണി ഉദ്ഘാടനം ചെയ്തു. 16-04-1977-ൽ അങ്കമാലി ഭദ്രാസന ഇടവക മെത്രാപ്പോലീത്ത നി.വ.ദി.ശ്രീ. തോമസ് മാർ ദിവന്ത്യാസിയോസ് തിരുമേനി 61/77-ാം നമ്പർ കല്പനപ്രകാരം ടി ചാപ്പൽ ഒരു ഇടവക പള്ളിയായി ഉയർത്തി. 1978 ഫെബ്രുവരിമാസം 17-ാം തീയതി അഭി. തിരുമേനി പള്ളിയുടെ കുദാശ കർമ്മം നിർവ്വഹിച്ച് 18-ാം തീയതി വി. കുർബ്ബാന അർപ്പിച്ച് പുതിയ ദൈവാലയത്തിലേയ്ക്കുള്ള പ്രവേശനചടങ്ങ് പൂർത്തീകരിച്ചു. പണിക്കാരിൽ ഒരാളായി ബഹു. അച്ചന്മാരോടും, ശെമ്മാശൻമാരോടും ഒപ്പം ആദ്യാവസാനത്തോളം അഭി. തിരുമേനി പണിയെടുത്തു എന്നത് ഈ പള്ളിയുടെ ചരിത്ര ഏടുകളിൽ പ്രത്യേകം രേഖപ്പെടുത്തേണ്ട ഒരു സംഭവമാണ്.**

1982 മാർച്ച് 2-ാം തീയതി പരി. ഇഗ്നാത്തിയോസ് സഖാ. 1 ഇവാസ് പാത്രിയർക്കീസ് ബാവ തിരുമനസ്സുകൊണ്ട് ഈ ദൈവാലയത്തിൽ എഴുന്നള്ളി വി. മൂറോൻ കുദാശ നടത്തി ആശീർവദിച്ച് അനുഗ്രഹിച്ചു.

പള്ളിക്ക് സ്ഥലം തന്നവരിൽ ശ്രീമതി മേരി പൗലോസ് ഒഴികെ മറ്റെല്ലാവരും കാലയവനികളുള്ളിൽ മരഞ്ഞു. പള്ളിയുടെ പ്രാരംഭ നിർമ്മാണ സമിതി അംഗങ്ങളിൽ (കൺസ്ട്രക്ഷൻ കമ്മിറ്റി) ഊതാളക്കോടൻ ശ്രീ. ഒ. വി. പൗലോസ് മാത്രമാണ് നിലവിലുള്ളത് (നിലവിൽ പള്ളി ഓഡിറ്റർ).

പള്ളി നിർമ്മാണ ശില്പി ആയിരുന്ന പുതൂക്കുന്നത്ത് ശ്രീ. പി. പി. ജോസഫ് അവർകളെ ഇത്തരം നാമത്തിൽ നന്ദിയോടെ ഓർക്കുന്നു.

വി. ത്രോണോസുകൾ

ദൈവാലയത്തിലെ പ്രധാനത്രോണോസ് ശുദ്ധിമതിയായ അമ്മയുടെ നാമത്തിലും, വടക്കുവശത്തുള്ള ത്രോണോസ് ഇന്ത്യയുടെ കാവൽപിതാവായ വി. തോമാശ്ലീഹായുടെ നാമത്തിലും, തെക്കുവശത്തുള്ള ത്രോണോസ് മഹാ പരിശുദ്ധനായ മോർ ഗീവർഗ്ഗീസ് സഹദായുടെ നാമത്തിലും സ്ഥാപിക്കപ്പെട്ടിരിക്കുന്നു.

കുരിശുകൾ

1. വടക്കേ കുരിശ് (സ്ഥാപിതം : 22-11-1975)

പരി. യൽദോ മാർ ബസേലിയോസ് ബാവയുടെ നാമത്തിൽ ഉപ്പുകണ്ടം കവലയിൽ സ്ഥാപിക്കപ്പെട്ടിരിക്കുന്നു. ഇതിനുള്ള 1 സെന്റ് സ്ഥലം പരേതനായ ആയക്കാടൻ ശ്രീ. വർക്കി കുര്യാക്കോസ് സൗജന്യമായി നൽകി.

2. തെക്കേ കുരിശ് (സ്ഥാപിതം : 22-11-1975)

മഹാ പരിശുദ്ധനായ മോർ ഗീവർഗ്ഗീസ് സഹദായുടെ നാമത്തിൽ തോളേലിയിൽ സ്ഥാപിക്കപ്പെട്ടിരിക്കുന്നു. ഇതിനുള്ള സ്ഥലം പരേതനായ പാറപ്പാട്ട് ശ്രീ. യോയാക്കി ഔസേപ്പ് സൗജന്യമായി നൽകി.

3. സ്കൂൾ കുരിശ് (സ്ഥാപിതം : 20-11-1978)

പരുമല മാർ ഗ്രിഗോറിയോസ് തിരുമേനിയുടെ നാമത്തിൽ പള്ളിവക മാർ ദിവന്യാസിയോസ് ഹൈസ്കൂളിനോട് ചേർന്ന് സ്ഥാപിക്കപ്പെട്ടിരിക്കുന്നു.

4. പടിഞ്ഞാറേ കുരിശ് (കൽക്കുരിശ് - സ്ഥാപിതം : 20-11-1978)

പരി. പാത്രിയർക്കീസ് ആയിരുന്ന നി.വ.ദി.മ.മ. ശ്രീ. ഏലിയാസ് ത്രിതീയൻ ബാവയുടെ നാമത്തിൽ പള്ളിമുറ്റത്ത് സ്ഥാപിച്ചിരിക്കുന്നു.

5. തോളേലി കുരിശ് (സ്ഥാപിതം : 20-11-2005)

പരി. കുര്യാക്കോസ് സഹദാ, യൂലീത്തി മാതാവ്, അത്താനാസിയോസ് തിരുമേനി എന്നിവരുടെ നാമധേയത്തിൽ തോളേലി-ഉപ്പുകണ്ടം റോഡിൽ കാക്കനാട്ട് പരേതനായ ശ്ര. കെ. ഇ. പൗലോസ് സൗജന്യമായി നൽകിയ 2 സെന്റ് സ്ഥലത്ത് സ്ഥാപിച്ചിരിക്കുന്നു.

പെരുന്നാളുകൾ

1. സെന്റ് മേരീസ് ഡെ (നവംബർ 17-21)

ഈ പള്ളിയുടെ വലിയ പെരുന്നാൾ വി. ദൈവമാതാവിന്റെ ദൈവാലയപ്രവേശനത്തിന്റെ ഓർമ്മദിവസമായ നവംബർ 21-ാം തീയതി ആഘോഷിക്കുന്നു.

2. സെന്റ് ജോർജ്ജ് ഡെ (ഏപ്രിൽ 20-23)

മോർ ഗീവർഗ്ഗീസ് സഹദായുടെ ഓർമ്മപ്പെരുന്നാൾ ഏപ്രിൽ 23-ാം തീയതി ആഘോഷിക്കുന്നു.

3. എട്ടുനോമ്പു പെരുന്നാൾ (സെപ്റ്റംബർ 1-8)

സെപ്റ്റംബർ 1 മുതൽ 8 വരെയുള്ള തീയതികളിൽ എട്ടുനോമ്പാചരണവും, വി. ദൈവമാതാവിന്റെ ജനനപ്പെരുന്നാൾ ആഘോഷവും നടത്തിവരുന്നു.

4. കന്നി 19 പെരുന്നാൾ (ഒക്ടോബർ 1, 2)

ഉപ്പുകണ്ടം കവലയിൽ സ്ഥാപിച്ചിരിക്കുന്ന പരിശുദ്ധനായ യൽദോ മാർ ബസേലിയോസ് ബാവയുടെ നാമത്തിലുള്ള കുരിശുപള്ളിയിൽ ഒക്ടോബർ 2-ാം തീയതി കന്നി 19 പെരുന്നാളായി ആഘോഷിച്ചുവരുന്നു.

പള്ളിവക സ്ഥാപനം

1. മാർ ദിവന്യാസിയോസ് ഹൈസ്കൂൾ (M.D. H.S.)

1976 ജൂൺ മാസം 1-ാം തീയതി സ്ഥാപിതമായി. സ്കൂൾ സ്ഥാപിക്കുന്നതിനുവേണ്ടി സൗജന്യമായി സ്ഥലം തന്ന് സഹായിച്ച പരേതനായ പുതൂക്കുന്നത്ത് ശ്രീ. കുര്യൻ ഔസേഫ് അവർകളേയും (ഒരേക്കർ 35 സെന്റ് സ്ഥലം) പാറപ്പാട്ട് പരേതനായ ശ്രീ. യോയാക്കി ഔസേഫ് അവർകളേയും 74 ½ സെന്റ് സ്ഥലം നന്ദിയോടെ ഓർക്കുന്നു.

ഭക്തസംഘടനകൾ

1. സൺഡേ സ്കൂൾ : 1978 മെയ് മാസം 14-ാം തീയതി മുതൽ “സെന്റ് മേരീസ് സൺഡേ സ്കൂൾ” എന്ന നാമധേയം നൽകി പള്ളിവക സ്കൂളിൽ ആരംഭിച്ചു.
2. സെന്റ് മേരീസ് യൂത്ത് അസോസിയേഷൻ
3. മർത്തമറിയം വനിതാ സമാജം.
4. അന്ത്യോഖ്യ വിശ്വാസ സംരക്ഷണസമിതി
5. കുടുംബയൂണിറ്റുകൾ എന്നീ സംഘടനകൾ നല്ലരീതിയിൽ പ്രവർത്തിച്ചുവരുന്നു.

സിൽവർ ജൂബിലി ആഘോഷം

1999-ൽ ഈ പള്ളിയുടെ സിൽവർ ജൂബിലി ആഘോഷം നടത്തി. സിൽവർ ജൂബിലി ആഘോഷത്തിന്റെ സ്മാരകമായി നിർമ്മിച്ചതാണ് “സിൽവർ ജൂബിലി മെമ്മോറിയൽ പാരിഷ് ഹാൾ”. 21-09-1999-ൽ ശിലാസ്ഥാപനം നടത്തിയ പാരിഷ് ഹാൾ 2001 മാർച്ച് മാസം 25-ാം തീയതി കൂദാശ കർമ്മവും ഉദ്ഘാടനവും നടത്തി.

പള്ളിയുടെ മുഖവാരവും, പൂമുഖവും പുതുക്കിപ്പണിയുന്നു.

റൂബി ജൂബിലി (40 വർഷം) വർഷത്തിൽ എത്തിനിൽക്കുന്ന നമ്മുടെ പള്ളിയുടെ പൂമുഖം, മുഖവാരം, വാതിലുകൾ എന്നിവ പുതുക്കിപ്പണിയുവാൻ 11-05-2014-ൽ കൂടിയ ഇടവകയുടെ വിശേഷാൽ പൊതുയോഗം അംഗീകാരം നൽകിയതനുസരിച്ച് ഒന്നാംഘട്ട പ്രവർത്തനങ്ങൾക്ക് 20-05-2014-ൽ മുവാറ്റുപുഴ മേഖല മെത്രാപ്പോലീത്ത അഭി. മാത്യൂസ് മാർ അന്തിമോസ് തിരുമേനി തുടക്കം കുറിക്കുകയും 06-07-2014-ൽ മേഖലാ മെത്രാപ്പോലീത്ത അഭി. കുര്യാക്കോസ് മാർ യൗസേബിയോസ് തിരുമനസ്സു കൊണ്ട് ശിലാസ്ഥാപനം നടത്തുകയും ചെയ്തു.

2015-ൽ ദൈവാലയം പുനർ നിർമ്മിക്കുന്നു.

രണ്ടാംഘട്ട പ്രവർത്തനങ്ങൾ തുടങ്ങുന്നതിന് 1-03-2015-ൽ കൂടിയ ഇടവാകാഗങ്ങളുടെ വിശേഷാൽ പൊതുയോഗത്തിൽ പള്ളിക്ക് അനുയോജ്യവും ആവശ്യമായ വീതിയും പൊക്കവും നൽകിക്കൊണ്ട് വി. മദ്ബഹ ഉൾപ്പെടെ പൊളിച്ചുകളഞ്ഞ് പണികളാരംഭിക്കുവാൻ അനുവാദം നൽകിയതനുസരിച്ച് പള്ളിയുടെ പുനർനിർമ്മാണ ശിലാസ്ഥാപനകർമ്മം 28-06-2015 ഞായറാഴ്ച ശ്രേഷ്ഠ കാതോലിക്ക ആബുൻ മാർ ബസേലിയോസ് തോമസ് പ്രഥമൻ ബാവയുടെ തിരുക്കരങ്ങളാൽ നിർവ്വഹിച്ചു. പണികൾ പുരോഗമിച്ചുകൊണ്ടിരിക്കുന്നു.